

దివ్యదృష్టి

పా ధకవి కల్లుమూసి ధ్యానంలో పడ్డాడు! ఉహుఁ-ధ్యానం లోపడి కల్లుమూశాడు! ఉహుఁ-రెండూ నిజంకాదు. కవి కల్లుమూసి ఆలోచనలో పడ్డాడు! ఆఁ, ఇదే కొంతవరకు నిజం.

కవంతు మామూలుకవి కాదాయన, ఆజన్మకవి. బొడ్డునాడి వప్పటినించీ కవిత్వం చెప్పేవాడంటే అతిశయోక్తి కావచ్చు గాని, గోచీపెట్టినప్పటినించీ, కవిత్వం చెప్పేవాడంటే ఎవ్వరూ ఆశ్చర్యపడ నక్కర్లేదు. యదార్థంకూడా అంతే! ఇరుగు పొరుగమ్మలు మొదటిసారి ముద్దుకు గోచీపెట్టితే, ముద్దుగా అతను మొదటి పద్యం అల్లాడు:—

మీదు యవివేకమునకు నే లెస్సగుంది
నాడ నని చెప్పుటకు సిగ్గు కరమువడితి,
ఎందులకు బంధనము జెప్పు డతివలార!
దేవుడిచ్చిన యంగంబు దాచనేల?

వెయ్యిపాళ్ల బాంబు తమముందు పడ్డా అమ్మలక్కలంత దిగ్భ్రమచెంది ఉండరు. తమకు తెలియకుండానే వాళ్ల వ్రేళ్లు ముక్కుల మీదికి పోయినై!

తండ్రికీ సంగతి తెలిసింది. ఆయన కొడుకు కృతిత్వానికి సంతసించక పోలేదు గాని, పద్యార్థంమీదికి దృష్టి పోవటం చేత దీర్ఘాలోచనలో పడ్డాడు. పడి, తనపుత్రుడు వేమన్నలాగ బొప్పవేదాంతి కాగలడనీ, ఐతే, అందుకు తగిన వాతావరణ

కల్పించవలసి ఉంటుందనీ నిశ్చయించి, బాలకవిని మఠాధిపతికి వప్పగించాడు.

కవి తల్లికి, కొడుకును వదలటం ఇష్టంలేదు. ఐనా భర్త నోటికి వెరచి ఊరుకుంది.

సరే, ఆ రోజున ఈ బాలకుడిలో పడ్డ కవితాబీజం అంకురించింది, పుష్పించింది, ఫలించింది. ఇంకోవిధంగా చెప్పాలంటే మొక్కయింది, మానయింది, వేళ్లు దిగాయి, ఊడలు జారాయి! ఈ రోజున ఆ చెట్టునాశ్రయించుకుని ఎన్నోపక్షులు బతుకుతున్నాయి. ఎన్నో కొక్కెరలు కొక్కిరిస్తున్నాయి.

సరే ఇక అసలు విషయాని కొద్దాము.

బాలకవి—అంతవరకతను ఒక్క తెలుగు పొత్తంకానీ, సంస్కృత పుస్తకంగానీ ముట్టి ఎరగడు. ఐతే ఏం?—నిషాదుణ్ణి తిట్టిన తిట్టు శ్లోకమైనందుకు మొదట వాల్మీకి ఎంత ఆశ్చర్యపడ్డాడో, తర్వాత ఎంత తన్మయత్వం చెందాడో సరిగ్గా, తూచినట్టు అంత ఆనందమూ, తన్మయతా మన బాలకవి కూడా పొందాడు! ఎందుకు పొందడూ? మానవ హృదయాలు—ఉహుఁ—కవి హృదయాలు సమానంకావూ? మన స్తత్వం అనేది లేదూ?

కవి కళ్లుమూసి ఆలోచనలో పడ్డాడని చెప్పానుకదూ! ఆఁ. ఆలోచనలోపడి తనజీవితాన్నొకమాటు సింహావలోకనం చేసుకున్నాడు. అతను మఠంలోంచి తప్పించుకుని మామూలు సంసారికావటాని కెన్ని తిప్పలు పడ్డాడు? సంసారి అయినాక అతనిమీదుగా ఎన్ని తుపాన్లు వీచినై? చెట్టంత అల్లుడు పెళ్లన రాలిపోలేదా? సంసారసుఖం ఎరగనికూతురు శాశ్వతంగా

తన మెడకిచుట్టుకోలేదా? ఐతే ఏం? తను చలించాడా? తర్వాత కొన్నాళ్లకి ప్రేయసి తనతో చేసిన ప్రతిజ్ఞలన్నీ విస్మరించి తనకంటే ముందు పోయి కూర్చోలేదా? ఈ ఘటన అతన్ని కొంత చలంపజేసిందికూడా. ఐనా అతను విగ్రహించుకుని, ఒక డజను విషాదగీతికలు రాకి ప్రకటించి, పునర్వివాహం చేసుకున్నాడు.

ఆ-ఈ వివాహంగానీ, కూతురు వైధవ్యంగానీ అతని మనస్సుకు కష్టకారణాలు కాలేను. పైగా కొంతకాల మతని కవిత్వంలో కరుణ శృంగారరసాలు ప్రాధాన్యతవహించాయి. అదీకాక, ఈ భార్య అడుగుపెట్టినవేళ ఎటువంటిదో కవికి సన్మానాలు మిక్కుటమైనై. అతని కవితా ప్రకాశం రాష్ట్రీయత అనే సంకీర్ణ సీమనుదాటి ఖండాంతరాలకి వ్యాపించింది. అతనిమీద పద్యాలురాసే కొంతమంది కవులైనారు. అంటే కవితావస్తువు దొరకని పిల్ల కవులంతా వీరి ఏపుస్తకాన్నో, ఏ పాత్రనో, ఏ శబ్దాన్నో తీసుకుని పంచరత్నాలూ, నవరత్నాలూ రాసి పారవేశేవారు. ఇప్పుడు కవిగారి అమూల్య ఉపదేశాలు పొందటానికై ఇంటికివచ్చేవారి సంఖ్య అధికమైంది. తలవనితలంపుగా దూరదూరాన్నించి సభలకధ్యక్షత వహించమనీ, ఉపన్యాసాలివ్వమనీ ఆహ్వానాలొస్తూఉండేవి. వీలున్నంతవరకు ఆయనకాదని ఎరగడు-తేదీలు మార్పించేవాడుకాని! ఇప్పుడు సాహిత్యరాజ్యానికి మనకవి రాజు, ఇటలీ రాజులాంటి రాజు కాదు. మన దేశీరాజులాంటి రాజు. ప్రతి గ్రామంలోనూ వీరి శిష్యులు—వీరి రచనల కర్ణంచెవుతూ ప్రచారం చేస్తూవుంటారు. ఐనా, దీపంక్రింద క్రీనీడ ఉండనే

ఉంటుంది. ఈమధ్య సోహిత్య బికారులు కొంతమంది వీరి రచనల్లో సారంలేదనీ సై కాలజీలేదనీ ఒక రకం ప్రచారం లేవనీశారు. అందులో ఒకాయన కవికి ఎకనమిక్స్ తెలియవని బాహుటంగా అన్నాడు. కవికి సైన్సు, ఎకనమిక్సు, జ్యూరిస్ట్రీ, బయాలజీ కంప్లెక్స్ గా తెలిసివుండాలన్నట్టు! వీటిమీద మనకవి అధారిటేటివ్ గా గ్రంథం రాయబోతున్నాడా? సందర్భాన్ని సరిచి తనకూ తెలుసునన్నట్టు చటిస్తున్నాడు గాని.

ఏమైనాగానీ కవిలో ఇప్పుడు మార్పు రావాలి. లేక పోతే ఈ కుర్ర కారుతో వెనక పడిపోతాడు. కాని వాళ్ళ దృష్టి వీరిదృష్టి ఒకటి ఎలా అవుతుంది? దీనికొకటే క్రియ ఉంది. దివ్యదృష్టి! అది లభిస్తే? ఇతర్ల మానస వల్లీకాల్లో నించి భావాలనే సర్పాలని బయటికిలాగవచ్చు. కాని, తనకు సాధ్యమవుతుందా, అది? పూర్వం మహర్షులకు మాత్రం ఉండేది! ఒక వేళ అయితే తనకే కావాలి—ఈమధ్య తన్ను పూర్వ ఋషులతో పోలుస్తూ ఆషాఢభూతి ఒక వ్యాసం కూడా రాశాడు!

మన కవికి గురువు అప్పయ్యదీక్షితులవారే, కావ్యాంతాన 'సరస్వతీ వరప్రసాదలబ్ధ' అని చెప్పుకున్నా. వీరి కవితాశక్తి పూర్వజన్మ సంచితమేగాని ఇప్పటిదికాదు. ఇంతకాలంనించి అనవసరంగా సరస్వతీదేవికి పబ్లిసిటీ ఇస్తూవచ్చాడు—ఒక్క మేలుకూడా ఆమెవల్ల ఇతనికి చేకూరలేదు. ఈరోజున తను దివ్యదృష్టి కావాలని కోరితే సరస్వతి తిరస్కరిస్తుందా? చూద్దాం అదీ, ప్రయత్నించి!

నన్నయనించి తనవరకుగల సరస్వతీ స్తోత్రాలన్నీ వల్లించాడు. అందులో పోతన్నవి మాత్రం రెట్టించాడు. గొంతెండి నిద్రపోయాడు కవి.

దేవి సాక్షాత్కరించింది—కాటుక కంటి నీరు చనుకట్టు పయింబడుతూకాదు; ప్రసన్నవదనంతో!

“తల్లీ! ఈయధమునిపై దయగలిగినదా! కృతార్థుడను!” అన్నాడు కవి.

“వత్స! ఎందులకింత కాతరుడవై యున్నావు?” అన్నది దేవి జాలితో.

“మాత! నీకు దెలియని రహస్యమేమి గలదు, ముజ్జగ ములలో! నాకు దివ్యదృష్టి నొసగుము” అని కళ్లుతుడుచు కున్నాడు కవి, పిల్లవాడివలె.

దేవి ఆశ్చర్యంతో—“దివ్యదృష్టి!” అని మళ్ళీ నవ్వుతూ “కవులు దివ్యదృష్టి సహించలేరు. వారి మనం బతి కోమలము.” అన్నది.

“తల్లీ! నన్ను బరీక్షించుచుంటివా! నేను తక్కిన కవులతో సమానుడనా?”

“వత్స! నీమనస్సు నొప్పించుట నాకయిష్టము. ఒక దిన సము, అన నెనిమిది యామములు నీకు దివ్యదృష్టి బ్రసా దించితిని. ప్రయత్నించి చూడుము. సీకిష్టమగు నెడల తిరిగి శాశ్వతముగ నొసగెదను.”

“మహాప్రసాదము, మాతరో!” అన్నాడు కవి.

కవి కళ్లు నులుముకుంటూ లేచాడు. కాలకృత్యాలు తీర్చుకున్నాడు. చిత్రం!—నిద్రనించి లేచేవరకు ప్రపంచ

మంతా తల్లకిందు లైంది. మనుష్యులందరిలో మార్పు. నోరు మెదలకపోయినా వారు మాట్లాడే మాటలు వినబడుతున్నాయి.

కవి పత్ని పూజాసామగ్రి సిద్ధంచేసింది-కవి దేవతార్చనకు కూర్చున్నాడు. “చాదస్తం” అని నవ్వుకుంటూ బావిదగ్గరికి బయలుదేరింది కవిపత్ని.

కవికి ఆశ్చర్యం వేసింది. “ఏమన్నావూ?” అని కేక వేశాడు.

“ఏమన్నా” నంటూ తిరిగి నుంచుంది కవిపత్ని. కవికి దివ్యదృష్టి సంగతి జ్ఞాపకం వచ్చింది. “ఏమీలేదు”— పొమ్మన్నాడు.

కవి దేవతార్చన ముగించుకుని సరస్వతీసేవకు పూనుకున్నాడు. దేవికూడా వారిని పూనింది. నిన్న పొగమంచులాగా ఉన్న భావాలెన్నో నేడు వారికి పరిష్కరించినట్టు స్పష్టంగా కనిపిస్తున్నాయి. పరపర కాయితాలమీద కాయితాలు రాసివేస్తున్నాడు.

శిష్యుడొచ్చి కూర్చున్నాడు, ఆషాఢభూతి! కవి తల ఎత్తకుండానే గ్రహించి కొన్ని కాయితాలు అతగాడి వేపుకు తోశాడు.

“ఎందుకీ చెత్త!” అనుకున్నాడు ఆషాఢభూతి వొక పేజీ చదివి.

“చెత్తా?” అని హుంకరించాడు కవి. ఎందుకు హుంకరించడూ? తను రాసిన కవిత్వంమీద శిష్యుడెప్పుడూ ఇలాంటి రిమార్కు వాసుచెయ్యలేదు. పైగా, తను రాసిన

పద్యాల మీదా, శబ్దాల మీదా, ఆఖరికి అరసున్నల మీద కూడా అనుకూలంగా విమర్శనలు రాశాడు. ఇంకా, 'నిగ్రహం' అనే శీర్షికతో వీరి ఇంద్రియనిగ్రహం మీదా, మనోనిగ్రహం మీదా, యింకా దేవుడు మేలుచేస్తే రచనా నిగ్రహం మీదా వ్యాసాలు రాశాడు! ఇప్పుడో?

శిష్యుడు గాభరా తిన్నాడు. తా ననుకున్నమాట పైకి వినపడిందేమోనని సందేహించాడు. ఐనా గత్యంతరంలేక- "చెత్తేమిటండీ, గురువుగారూ?" అని ప్రశ్నించాడు.

గురువుగారికి గుర్తువచ్చింది, రాత్రి సంగతి. "ఏమిలే" దని మళ్ళీ కవితారచనలో మగ్నుడై పోయాడు.

ఆషాఢభూతి కవితాపఠన వదిలాడు. మామూలుకార్యక్రమంలో పడ్డాడు; గురువుగారింట్లో-ఆడవాళ్లు కనపడతారేమోనని చాతకపక్షిలాగా చూడటం!

శిష్యుడిప్రవర్తన చూసేవరకు గురువుగారికలం ముందుకు సాగలేదు. వచ్చే భావాన్నిటికీ శిష్యుడే ఆధారమయ్యాడు. ఇంతలో గురువుగారికూతురు ఏదో పనిమీద తండ్రిదగ్గర కొచ్చి, ఆషాఢభూతినిచూసి నవ్వుకుంటూ తిరిగి వెళ్ళింది.

గురువుగారిమీద గొంగళిపురుగు పాకినట్టయింది. ధుమ సుమలాడుతూ సరస్వతికి స్వస్తిచేప్పి లేచాడు. గురువుగారి వింత ప్రవర్తన ప్రియశిష్యుడి కర్ణంకాక, మనస్సులో తీవ్రంగా విమర్శించుకుంటూ చల్లగా ఇంటికి జాకుకున్నాడు.

భోజనానికి కూర్చుంటే కవిపత్ని మామూలుకన్న ఎక్కువ శ్రద్ధాభక్తులతో భర్తకి భోజనపదార్థాలు వడ్డించింది. భర్త సంతోషంగా ఉండగా కొత్తచీర తెచ్చిపెట్టమని అడగాలని

ఆమెకోరిక. కవి ఈ సంగతి గ్రహించి వంటకాలు బాగుండలేదని విసుక్కున్నాడు. కవిపత్ని ఇక ఆ ప్రస్తావన తేలేదు. ఆమె శ్రమంతా వృధా అయింది.

భోంచేసి శ్రీమంతుడి దగ్గరికి బయలుదేరాడు కవి. దోవలో వీరిమిత్రులిద్దరు దూరానవున్న కవినిచూసి ఇలా అనుకుంటున్నారు :—

ఒకడు—వస్తున్నాడోయ్, మహాకవి.

రెండో—ఇక బోర్ చేయ్యండి వదలిపెట్టడు.

ఒకడు—మహాచావుగా ఉందిరా ఇతనితో! బాగాలేదంటే చంపొస్తాడు ; బాగావుందంటే జీడిలాగా పట్టుకుంటాడు, ఆ పూటల్లా!

రెండో—ఏంచేస్తాం! ఈతిబాధల్లో దీన్నికూడాకలుపుదాం.

ఇంతలో కవిదగ్గరకొచ్చాడు. రెండోవాడు ప్లేటుమార్చి అన్నాడు:—“గురువుగారూ! మొన్న మీరిచ్చిన ఉపన్యాసం పత్రికల్లో చదివామండీ. చాలా గొప్పగా ఉంది. కాని ఆ ఆదర్శాలున్నాయే మాబోడి మామూలు—”

మామూలు రోజుల్లో అయితే ఈమాత్రం సూత్రం దొరికితే చాలుకవికి, పురాణాలూ, ఉపనిషత్తులూ క్రోడీకరించి ఆ ఎర్రటి ఎండలో రెండుగంటలు ఉపన్యాసం దంచేవాడు. కాని ఇవ్వాళ కవికి నోరు లేవలేదు. జాలిగా వాళ్ళవంక చూసి “పనుంది, రేపు కనపడతా”నని వెళ్లిపోయాడు. అయినపోతేమాత్రం వదలుతారా ఈ మహానుభావులు? వెనకాల వెక్కిరిస్తూ విమర్శనలు సాగించారు, కవికి తెలియదనుకుని.

శ్రీమంతుని యింటికి చేరుకుని కవి ఎండలో వచ్చిన శ్రీమంతా మర్చిపోయాడు, హాయిగా పంకాకింద కూర్చుని. తను వచ్చినట్టు నౌకరు ద్వారా కబురు చేశాడు పైకి. ఇక్కడైనా మనశ్శాంతి దొరుకుతుందని ఆశ. నౌకరు కాసేపట్లో తిరిగొచ్చి 'అయ్యగారు నిద్రపోతున్నా' రని చెప్పాడు.

కవి మనస్సు విరిగిపోయింది. "నిద్రపోతున్నారా! శాస్త్రీతో చదరంగమాడటం లేదూ?" అన్నాడు నోరు జూరి. నౌకరేం చెప్తాడు? బిత్తరపోయి— "నేను చూడలేదు బాబయ్యా అమ్మగారు చెప్పారు" అన్నాడు.

"అమ్మగారట! అనవసరంగా ఆమె నెందు కిందులోకి ఈడ్వడం?" అనుకుని కవి ఇంటి ముఖం పట్టాడు.

దోవలో కవిగారి భక్తుడొకాయన కనపడ్డాడు. ఈ భక్తుడు మహాపట్టుదలగలవాడు. కవిగారు కనపడితే చాలు, ఆయన చేత బలవంతానైనా సరే కాఫీ తాగించిగాని వదలడు. ఇవ్వాళ కూడా అతను అదే షక్తిగా మాట్లాడాడు. కాని, ఆ బలవంతంలో యధార్థంగా పటుత్వమెందుందో కవి ఈనాడు గ్రహించాడు. ఇంతకాలానికి అతనిమాట తోసిపుచ్చ గలిగాడు!

* * *

సాయంత్రం కవి మామూలు పురాణ పఠన చేస్తున్నాడు. కుమార్తే, ఇంకా ఇరుగు పొరుగు మృగా వింటున్నారు. పకిత శ్రోతలూ రసావేశంలో ఉన్నారు.

ఆషాఢభూతి తన్మయుడై జావళీపాడిన ఆనందం అనుభవిస్తూ వీడింటికి వచ్చాడు. కవిగారి మనస్సు వాడివై పుకు

లాగింది—వాడి మనస్సును ఒక్క క్షణంలో చదివాడు. ఝంఝన పాదుక విసిరాడు.

ఆషాఢభూతిని ముసలమ్మ అంతా చుట్టుకున్నారు. కవి పత్ని వాడి కేక విని లోపలినించి వచ్చింది. మంచినీళ్ళిచ్చి చాడిని వోదార్చి పంపింది.

కవి అంతా చూస్తూ ఊరుకున్నాడు—అందరూ తన్ను దూషిస్తున్నారనికూడా తెలుసుకున్నాడు. అందరితో పాటు తన భార్య, కూతురుకూడా—కవి ఇక వినలేక 'దేవీ' అని పిచ్చి కేక వేసి మూర్ఛపోయాడు. ఎంతో శుశ్రూష చేసిన మీదట రాత్రి పన్నెండు గంటలకి వారికి మళ్ళీ స్మృతి వచ్చింది.

ఈమాటు కవి ఇంకో కొత్త వరం కోరాడు—'నిన్న జరిగిన విషయాలన్నీ మర్చిపోయేటట్టు చెయ్యమని.'

దేవి అనుగ్రహించింది.

ప్రకృతి - పురుషుడు

“ఇంకెన్నాళ్ల కమ్మా నీపే త్తనం? కూతుర్నిక సంసారం దిద్దు నివ్వరాదూ?” అని యెవరన్నా అంటే కస్తూరి తల్లి రమామణి—“సారె! దానికి వదిలిపెడితే రొండు చేతుల్తో తినాల్సిందే!”—“నోట్లలో నాలిక లేని ఘటం” “కాస్తై మెప్పుకు వుబ్బి తబ్బిబ్బులవుతుంది”—అడగనివాడిది పాపం, ఏదంటే అది పార వేస్తుంది!”—ఇలా తలావొక సమాధానం చెప్పేది. ఇరవై యేళ్లు వొచ్చినా కస్తూరికి సంసార మెలా గడుస్తున్నదో తెలియదు—కనీసం తెలుసుకోవాలని కూడా ప్రయత్నించ